

തീരദേശ ഹൈവേ തീരത്തോട് സാമാന്യം അടുത്ത രീതിയിൽ കടന്നുപോകുന്ന സ്ഥലങ്ങളിൽ തീരദേശ സംരക്ഷണത്തിനും ഉൾപ്പെടുത്തിയാണ് തീരദേശ ഹൈവേയുടെ വിശദപഠന റിപ്പോർട്ട് തയ്യാറാക്കുന്നത്.

(ഡി) ഈ വർഷം ചുഴലിക്കാറ്റുമുലമുണ്ടായ കനത്ത മഴയും കടലാക്രമണവും കിഫ്ബി വഴി നടപ്പിലാക്കുന്ന തീരദേശ നിർമ്മാണ പ്രവർത്തനങ്ങളെ ബാധിച്ചിട്ടുണ്ടോ; വിശദമാക്കുമോ?

ബാധിച്ചിട്ടുണ്ട്. തീരസംരക്ഷണ പ്രവർത്തനങ്ങൾ നടത്തുന്ന കാസർഗോഡ് ജില്ലയിലെ മഞ്ചേശ്വരം, കണ്ണൂർ ജില്ലയിലെ തലായ്, മലപ്പുറം ജില്ലയിലെ പരപ്പനങ്ങാടി, തൃശ്ശൂർ ജില്ലയിലെ ചേറ്റുവ എന്നിവിടങ്ങളിൽ ഗ്രോയിനുകൾക്ക് ചെറിയ നാശനഷ്ടങ്ങൾ സംഭവിച്ചിട്ടുണ്ട്. കൂടാതെ നിർമ്മാണസാമഗ്രികൾ കൊണ്ടുവരുന്ന റോഡുകൾക്ക് നാശം സംഭവിച്ചിട്ടുള്ളതിനാൽ നിലവിൽ പലയിടങ്ങളിലും നിർമ്മാണം തുടരുന്നതിന് തടസ്സമുണ്ട്. നിർമ്മാണപ്രവൃത്തികളുടെ ലിസ്റ്റ് ഇതോടൊപ്പം ഉള്ളടക്കം ചെയ്യുന്നു. *

കൊടുവള്ളി നിയോജകമണ്ഡലത്തിലെ കിഫ്ബി പദ്ധതികൾ

22(285) ഡോ. എം. കെ. മുനീർ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ;

(എ) കൊടുവള്ളി നിയോജകമണ്ഡലത്തിലെ കിഫ്ബി പദ്ധതികൾ ഏതെല്ലാമാണെന്നറിയിക്കുമോ;

(ബി) പ്രസ്തുത പദ്ധതികളുടെ വിശദവിവരം ലഭ്യമാക്കുമോ;

(സി) ഇവയിൽ ഏതൊക്കെ പദ്ധതികൾക്ക് ഭരണാനുമതിയും സാങ്കേതികാനുമതിയും ലഭ്യമാക്കിയിട്ടുണ്ടെന്ന വിവരം അറിയിക്കുമോ;

(ഡി) പ്രസ്തുത പദ്ധതികളുടെ പ്രവർത്തന പുരോഗതി സംബന്ധിച്ച വിവരം ലഭ്യമാക്കുമോ?

(എ-ഡി) കൊടുവള്ളി നിയോജകമണ്ഡലത്തിൽ കിഫ്ബി വഴി അംഗീകാരം നൽകിയിട്ടുള്ള പ്രവൃത്തികളുടെ വിശദവിവരങ്ങൾ നിലവിലെ സ്ഥിതി സഹിതം അനുബന്ധമായി ചേർക്കുന്നു. *

കിഫ്ബി പദ്ധതി

23(286) ശ്രീ. എൻ. എ. നെല്ലിക്കുന്ന്: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ;

(എ) കിഫ്ബി പദ്ധതി നിലവിൽ വന്നത് എപ്പോഴാണെന്നും കിഫ്ബി ഫണ്ടിലേക്ക് പണം സമാഹരിക്കുന്നത് എങ്ങനെയാണെന്നും വ്യക്തമാക്കുമോ?

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

കേരള നിയമസഭ പാസ്സാക്കിയ 1999-ലെ കേരള അടിസ്ഥാന സൗകര്യ വികസന ആക്ട് പ്രകാരമാണ് കിഫ്ബി നിലവിൽ വന്നത്. തുടർന്ന് 2016-ൽ ഈ ആക്ടിന് സമഗ്രമായ ഭേദഗതി വരുത്തുകയും നൂതനമായ ധനസമാഹരണ രീതികൾ പ്രയോജനപ്പെടുത്തുവാൻ സജ്ജമാക്കുകയും ചെയ്തു. ആക്ടിൽ നിഷ്കർഷിക്കുന്നതും സെബി, റിസർവ് ബാങ്ക് തുടങ്ങിയ നിയന്ത്രണ ഏജൻസികൾ അനുവദിച്ചിട്ടുള്ളതുമായ മാർഗ്ഗങ്ങളിലൂടെ നിയമങ്ങൾക്കനുസൃതമായി മാത്രമേ കിഫ്ബി അതിന്റെ പ്രവർത്തനങ്ങൾക്കാവശ്യമായ ധനസമാഹരണം നടത്തുകയുള്ളൂ.

(ബി) കിഫ്ബി നിലവിൽ വന്നതിനുശേഷം എത്ര ഫണ്ട് സമാഹരിച്ചുവെന്നും ഏതെല്ലാം ആവശ്യങ്ങൾക്കുവേണ്ടി എത്ര രൂപവീതം ചെലവഴിച്ചുവെന്നും വ്യക്തമാക്കാമോ?

ആഭ്യന്തര-അന്താരാഷ്ട്ര വിപണികളിൽനിന്നായി ലോണുകൾ, ബോണ്ടുകൾ എന്നിങ്ങനെ വിവിധ മാർഗ്ഗങ്ങളിലൂടെ നിലവിൽ 7,576.11 കോടി രൂപ കിഫ്ബി സമാഹരിച്ചിട്ടുണ്ട്. കൂടാതെ മോട്ടോർ വാഹന നികുതി, പെട്രോളിയം സെസ് എന്നീ ഇനങ്ങളിലായി സർക്കാർ കിഫ്ബിക്ക് നൽകിയ ആകെ തുക 2021 ഡിസംബറോടെ 10,158.94 കോടി രൂപയാകും. കോർപ്പസ് ഫണ്ടായി ലഭിച്ച 2498 കോടി രൂപയും കിഫ്ബിയുടെ കൈവശമുണ്ട്. അംഗീകരിച്ച വിവിധ പദ്ധതികൾക്കായി 7-6-2021-ലെ കണക്കുകൾ പ്രകാരം 10,907.07 കോടി രൂപ കിഫ്ബി നൽകിയിട്ടുണ്ട്.

(സി) കിഫ്ബി ഫണ്ടിലേക്ക് പണം സമാഹരിച്ചതിന്റെ പേരിൽ സർക്കാരിന് ബാധ്യതയുണ്ടോ എന്ന് വ്യക്തമാക്കാമോ;

(ഡി) എങ്കിൽ ആരോടെല്ലാം എത്രവീതം രൂപയുടെ ബാധ്യതയാണ് ഉള്ളതെന്നും വ്യക്തമാക്കാമോ?

(സി&ഡി) കിഫ്ബി ആക്ടിലെ വ്യവസ്ഥ പ്രകാരം ബോർഡ് കടം വാങ്ങുന്ന തുകയ്ക്ക് സർക്കാർ ഗ്യാറണ്ടി നൽകുന്നുണ്ട്. ഈ തുക നിയമസഭ നിയമമൂലം നിശ്ചയിച്ചിട്ടുള്ള പരിധിക്കുള്ളിലാണ്. കിഫ്ബിക്ക് കാലാകാലങ്ങളിൽ എത്ര രൂപയാണ് നൽകേണ്ടതെന്ന് കിഫ്ബി ആക്ടിൽ കൃത്യമായി നിഷ്കർഷിച്ചിട്ടുണ്ട്. ഇങ്ങനെ ലഭിക്കുന്ന തുക തിരിച്ചടവിന് പര്യാപ്തമാകുന്നരീതിയിലാണ് കിഫ്ബിയുടെ 'കൺട്രോൾഡ് ലെവറേജിംഗ്' മാതൃകയിലുള്ള കടമെടുപ്പ്. ദൃശ്യമായ ഈ സാമ്പത്തിക മാതൃക പാലിക്കുന്നിടത്തോളംകാലം കിഫ്ബിയുടെ കടമെടുപ്പ് സർക്കാരിന് ഒരു ബാധ്യതയായി മാറുകയില്ല. ആഭ്യന്തര അന്താരാഷ്ട്ര വിപണിയിൽനിന്നുമുള്ള കിഫ്ബിയുടെ കടമെടുപ്പിന്റെ നിലവിലെ വിവരം അനുബന്ധമായി ചേർക്കുന്നു. *

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ഇ) കിഫ്ബിയിൽ ഉൾപ്പെടുത്തി ചെയ്ത നിർമ്മാണപ്രവർത്തനങ്ങൾ ഏറ്റെടുത്ത കരാറുകാർ സമർപ്പിച്ച ബില്ലിന്മേൽ ക്വട്ടൈഷിയേഷനായെന്ന് ജില്ല തിരിച്ച് വ്യക്തമാക്കാമോ;

(എഫ്) ഏതെല്ലാം പ്രവൃത്തികളുമായി ബന്ധപ്പെട്ട ക്വട്ടൈഷിയേഷനുള്ളതെന്നും തുക എത്ര വീതമാണെന്നും ജില്ല തിരിച്ച് വ്യക്തമാക്കാമോ?

(ഇ&എഫ്) കിഫ്ബിയിൽ സമർപ്പിക്കുന്ന ബില്ലുകളെല്ലാം അതാത് പദ്ധതി നിർവ്വഹണ ഏജൻസിയുടെ ധനാനുമതി ഉത്തരവോടുകൂടി കിഫ്ബിയിൽ സമർപ്പിക്കപ്പെടുകയും ആയത് കിഫ്ബി മാനദണ്ഡങ്ങൾക്കനുസൃതമാണോ എന്ന് പരിശോധിച്ചതിനുശേഷം ബന്ധപ്പെട്ട കരാറുകാർക്ക് തുക നേരിട്ട് അവരുടെ അക്കൗണ്ടിലേയ്ക്ക് നൽകുന്ന രീതിയാണ് അവലംബിക്കുന്നത്. എന്നാൽ പദ്ധതി നിർവ്വഹണ ഏജൻസികൾ ആവശ്യപ്പെടുന്നപക്ഷം കരാറുകാർക്ക് നൽകേണ്ട തുകയുടെ 75% ഉടനെതന്നെ നൽകുന്നരീതിയാണ് സ്വീകരിച്ചിട്ടുള്ളത്. ബാക്കി തുക കിഫ്ബിയുടെ മറ്റു വിഭാഗങ്ങളുടെ പരിശോധനയ്ക്കുശേഷം സമയബന്ധിതമായി നൽകിവരുന്നുണ്ട്. ഇപ്രകാരമുള്ള പരിശോധനകളിൽ ഏതെങ്കിലും വിധത്തിലുള്ള പോരായ്മകൾ കാണപ്പെടുന്ന സാഹചര്യങ്ങളിൽ ആ പോരായ്മ പരിഹരിച്ച് എസ്.പി.വി. ബിൽ വീണ്ടും സമർപ്പിക്കുമ്പോൾ മാത്രമേ തുക നൽകുവാൻ സാധിക്കുകയുള്ളൂ. പണം നൽകുന്നതിൽ കാലതാമസമുണ്ടാകാതിരിക്കാനാവശ്യമായ എല്ലാ മുൻകരുതലും കിഫ്ബി സ്വീകരിച്ചുവരുന്നു. 2021 ഏപ്രിൽ മുതൽ, കിഫ്ബിയിൽ സമർപ്പിക്കപ്പെട്ടിട്ടുള്ള 538 ബില്ലുകളിന്മേൽ 36 എണ്ണം മാത്രമാണ് പണം നൽകാനുള്ളത്. ഇവ പരിശോധനയുടെ വിവിധ ഘട്ടങ്ങളിലാണ്. കിഫ്ബിയുടെ വിവിധ വിഭാഗങ്ങളിൽനിന്ന് അംഗീകാരം ലഭിക്കുന്ന മുറയ്ക്ക് ഈ ബില്ലുകളിന്മേൽ സമയബന്ധിതമായി പണം നൽകുന്നതാണ്.

കിഫ്ബിയിൽ ഉൾപ്പെടുത്തിയിട്ടുള്ള പദ്ധതികൾ

24(287) ശ്രീ. എം. വിജിൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ;

(എ) കിഫ്ബിയിൽ ഉൾപ്പെടുത്തി സംസ്ഥാനത്ത് ഇതുവരെ എത്ര കോടി രൂപയുടെ എത്ര പദ്ധതികൾക്കാണ് അനുമതി നൽകിയിട്ടുള്ളത്; എത്ര കോടി രൂപയുടെ പ്രവൃത്തികൾ ടെണ്ടർ ചെയ്തു; എത്ര കോടി രൂപയുടെ പ്രവൃത്തികൾ പൂർത്തിയായിട്ടുണ്ട്; വിശദമാക്കാമോ;